



ମିଥ୍ ପ୍ରୟୋଗର ପ୍ରାସଙ୍ଗିକତା ଓ 'ପୂତନା' କାବ୍ୟର ଆଭିମୁଖ୍ୟ

ବାବୁଲୁ ପଧାନ

ଗବେଷକ, ଭାଷା ଓ ସାହିତ୍ୟ ବିଭାଗ, ଫକୀରମୋହନ ବିଶ୍ଵବିଦ୍ୟାଳୟ, ବାଲେଶ୍ଵର

Date Of Submission: 27-02-2026

Date Of Publication: 14-04-2026

ABSTRACT || ସଂକ୍ଷିପ୍ତ ସାର

ଆଲୋଚ୍ୟ ପ୍ରବନ୍ଧରେ ସାହିତ୍ୟରେ ମିଥ୍ (Myth) ପ୍ରୟୋଗର ଆବଶ୍ୟକତା, ତାହାର ସାଂସ୍କୃତିକ ଓ ଦାର୍ଶନିକ ମୂଲ୍ୟବୋଧ ଏବଂ କାବ୍ୟ କବିତାରେ ତା'ର ରୂପାନ୍ତରଣ ମୂଳକ ସାର୍ଥକତାକୁ ବିଶ୍ଳେଷଣ କରାଯାଇଛି । ମିଥ୍ କେବଳ ପୌରାଣିକ କାହାଣୀ ନୁହେଁ ବରଂ ଏକ ସାମୂହିକ ସ୍ମୃତି, ଯାହା ଅନୁଭବ, ଆତ୍ମା ଓ ମାନବୀୟ ରେତନାକୁ ଅଭିବ୍ୟକ୍ତ କରେ । ସମୟ ପରିବର୍ତ୍ତନ ସହିତ ମିଥ୍ ନୂତନ ଅର୍ଥ ଓ ପ୍ରତୀକରେ ବ୍ୟବହୃତ ହୁଏ । ସାହିତ୍ୟିକମାନେ ମିଥ୍କୁ ନୂତନ ଦୃଷ୍ଟିକୋଣରେ ପୁନଃନିର୍ମାଣକରି ସମସାମୟିକ ସତ୍ୟକୁ ଉଦ୍ଘାଟନ କରନ୍ତି । 'ପୂତନା' ମିଥ୍‌ର ମୂଳ ଉତ୍ସ ହେଉଛି ଶ୍ରୀମଦଭାଗବତ ଯେଉଁଠାରେ ପୂତନାକୁ ରାକ୍ଷସୀ ରୂପେ ଦର୍ଶାଯାଇଛି ଯିଏ ଶିଶୁ କୃଷ୍ଣଙ୍କୁ ବିଷପାନ କରାଇ ହତ୍ୟା କରିବାକୁ ଚେଷ୍ଟା କରେ । କିନ୍ତୁ ସେନାପତି ପ୍ରତ୍ୟୁମ୍ନ କେଶରୀଙ୍କ ଆଧୁନିକ " ପୂତନା" କାବ୍ୟରେ 'ପୂତନା' ଚରିତ୍ର କେବଳ ଦୁଷ୍ଟତାର ପ୍ରତୀକ ନୁହେଁ, ତାହାକୁ ମାନବୀୟ ବିଷାଦ, ସାମାଜିକ ବିଚ୍ଛିନ୍ନତା ଓ ନାରୀ-ବିମର୍ଶର ପରିପ୍ରେକ୍ଷିରେ ପୁନଃନିର୍ମାଣ କରାଯାଇଥିବା ଏକ ମହନୀୟ ଚରିତ୍ର । ଏହି ପ୍ରବନ୍ଧରେ ଦର୍ଶାଯାଇଛି ଯେ ମିଥ୍ ପ୍ରୟୋଗ ମାଧ୍ୟମରେ କବି କିପରି ସମାଜର ଅନ୍ୟାୟ, ନୈତିକ ଅବକ୍ଷୟ ଓ ମାନବୀୟ ମୂଲ୍ୟବୋଧର ସଙ୍କଟକୁ ସୂକ୍ଷ୍ମ ଭାବରେ ପ୍ରକାଶ କରିପାରିଛନ୍ତି ।

ARTICLE NUMBER: BB-II-II-2026-08

ORC ID: 0009-0000-3937-5270

DOI: 10.64647/bb.vol.2.issue.2.2026.8

E-MAIL: padhanbabulu11@gmail.com

REVIEW STATUS: Double-Blind Peer Reviewed

LANGUAGE OF THE ARTICLE: Odia

TYPE OF ARTICLE: Analytical Research Article

ପ୍ରମୁଖ ଶବ୍ଦାବଳୀ:

ମିଥ୍, ପୂତନା, ପ୍ରାସଙ୍ଗିକତା, ପୁନଃନିର୍ମାଣ, ସଂସ୍କୃତି ଓ ପରମ୍ପରା, ପରିପକ୍ୱ ମାନସିକତା, ଜୀବନବୋଧ, ପ୍ରୟୋଗ, ମୂଲ୍ୟବୋଧ, ନୈତିକତା

BINDU BIMARSHA...

ମିଥ୍ ମୁଖ୍ୟତା ସାଂସ୍କୃତିକ ସମୟରେ ସାହିତ୍ୟର ଏକ ପ୍ରଧାନ ମାନସିକ ପ୍ରବୃତ୍ତି । ପୁରାତନ କାଳରୁ ମାନବ - ସମାଜ ଉପରେ ଏହାର ଏକ ଗୁରୁତ୍ୱପୂର୍ଣ୍ଣ ଭୂମିକା ରହିଛି । ଏହା ଆଧୁନିକ ମଣିଷ ମନର ଅବଚେତନ କ୍ଷେତ୍ରକୁ ବିଶ୍ଳେଷଣ କରିବାରେ ସହାୟକ ହୋଇଛି । ମିଥ୍ ହେଉଛି ଏକ ଗଣ ଚେତନା ସମୂହ ସୃଷ୍ଟି । ଏହା ଆମର ଖୁବ୍ ନିକଟତର ଓ ସଂସ୍କୃତି ସଂଜାତ । ମିଥ୍ ଆଲୋଚନା କରିବା ଦ୍ଵାରା ଏହାର ଅତୀତର ବ୍ୟାପ୍ତି ଏବଂ ସମକାଳୀନତାର ସଂଯୋଗର ପରିଚୟ ମିଳିଥାଏ । ସାହିତ୍ୟକୁ ସଂସ୍କୃତି, ସଭ୍ୟତା, ତଥା ଆଦିମାନବୀୟ ଚିନ୍ତା ଚେତନା ସହ ଯୋଡ଼ିବା ହେଉଛି ମିଥ୍‌ର ପ୍ରଧାନ ଲକ୍ଷ୍ୟ । ସାଂସ୍କୃତିକ ସମୟରେ ସାହିତ୍ୟରେ ବହୁଳ ଭାବରେ ମିଥ୍‌ର ପ୍ରୟୋଗକୁ ଆମେ ଲକ୍ଷ୍ୟ କରିପାରିବା । ସମାଲୋଚକ ହିଲ୍‌ରାଇଟ୍ "Poetry, myth and reality " ପ୍ରବନ୍ଧରେ କହିଛନ୍ତି - ସୃଷ୍ଟିର ରହସ୍ୟମୟତାକୁ ହୃଦୟଙ୍ଗମ କରିବାର ଆଦିମ ଉଦ୍ଦେଶ୍ୟ ହିଁ ଧର୍ମ ଚେତନାର ମୂଳ କଥା ଏବଂ ଏହି ଧର୍ମ ଚେତନାକୁ ଗଣ-ମାନସ ସହିତ ସଂଶ୍ଳିଷ୍ଟ କରବା ହିଁ ମିଥ୍‌ର ମୂଳ ଆଭିମୁଖ୍ୟ । ସାହିତ୍ୟରେ ମିଥ୍ ପ୍ରୟୋଗ ହେବା ଦ୍ଵାରା ସାଂସ୍କୃତିକ ସମାଜ - ଜୀବନ ସହ ଆମର ପ୍ରାଚୀନ ସଭ୍ୟତା, ସଂସ୍କୃତି

ତଥା ପରଂପରାର ନବ ମୂଲ୍ୟାୟନ ସମ୍ଭବପର ହୋଇପାରୁଛି । ଉପରୋକ୍ତ ଲକ୍ଷ୍ୟକୁ ଭିତ୍ତିକରି ସାହିତ୍ୟରେ ମିଥ୍ ପ୍ରୟୋଗର ପ୍ରାସଂଗିକତାକୁ ଆମେ ଉପଲବ୍ଧି କରିପାରିବା । ନିମ୍ନରେ କେତେ ରୁଚିଏ ଉଲ୍ଲେଖନୀୟ ବୈଶିଷ୍ଟ୍ୟକୁ ପ୍ରଦାନ କରାଗଲା -

ମାନବୀୟ ସଭ୍ୟତା, ସଂସ୍କୃତି ଓ ପରମ୍ପରାର ସଂରକ୍ଷକ:

ପ୍ରାଚୀନ ସଭ୍ୟତା, ସଂସ୍କୃତି ଓ ପରମ୍ପରା ହେଉଛି ଏକ ଜାତିର ଅସ୍ଥିତାର ଆଧାର । ପୁନଶ୍ଚ ଏହା ମିଥ୍‌ର ଏକ ଉତ୍ସାହାଳୀ । ଏହି ଅସ୍ଥିତାକୁ ଜୀବନ୍ତ ରଖିବାରେ ମିଥ୍ କିମ୍ବା ପୁରାକାଳର ଭୂମିକା ଅତ୍ୟନ୍ତ ଗୁରୁତ୍ୱପୂର୍ଣ୍ଣ । ଗୋଟିଏ ଜାତିର ଇତିହାସର ପୁନଃନିର୍ମାଣ କରିବା ସକାଶେ ମିଥ୍‌ର ଭୂମିକା ଅତୁଳନୀୟ । ମିଥ୍ ମାଧ୍ୟମରେ ଗୋଟିଏ ଜାତି ନିଜର ଅତୀତକୁ ଅନୁଭବ କରେ ଏବଂ ସେହି ଅତୀତ ସହିତ ନିଜର ଅଭିରତ ସମ୍ପର୍କ ରଖି ଭବିଷ୍ୟତ ପାଇଁ ପଥ ଗଢ଼େ । ପରମ୍ପରା ହେଉଛି ଗୋଟିଏ ଜାତିର ମୂଳାଧାର ଯାହା ଅତୀତକୁ ବର୍ତ୍ତମାନର ଜୀବନ ସହ ଯୋଡ଼ି ରଖେ । ଯେଉଁ ଜାତି ନିଜର ପରମ୍ପରାକୁ ସଂରକ୍ଷିତ କରିପାରେ, ସେହି ଜାତି ସାମାଜିକ ଓ ସାହିତ୍ୟିକ ସ୍ତରରେ





ବିଶେଷ ଶକ୍ତିଶାଳୀ ହୋଇଉଠେ । ସଂସ୍କୃତି ହେଉଛି ସେହି ସୁତାଖିଅ ଯାହା ପୁରୁଣା ଓ ନୂଆ ପରମ୍ପରାକୁ ଏକତାର ସୂତ୍ରରେ ବାନ୍ଧେ । ଏହା କାଳର ସ୍ରୋତରେ ନିରବଚ୍ଛିନ୍ନ ଭାବେ ପ୍ରବାହିତ ହୋଇ ଜୀବନକୁ ନୂତନ ଅର୍ଥ ଓ ଦିଗ ଦେଇଥାଏ । ଏକ ଜାତିର ସଂସ୍କୃତି ତାର ଆଚରଣ, ଯୋଷାକ, ଭାଷା, ଆସ୍ଥା ଓ ଜୀବନ ଶୈଳୀରେ ପ୍ରକାଶ ପାଏ । ମିଥ୍ ଏହି ସବୁ ଦିଗକୁ ସାହିତ୍ୟ ମାଧ୍ୟମରେ ପ୍ରକାଶିତକରି ସେଗୁଡ଼ିକୁ ପୃଥିବୀ ବକ୍ଷରେ ଅମର କରେ । ବ୍ୟକ୍ତିର ଜୀବନଧାରା ବିକୃତ ହୋଇଯାଉଥିବା ବେଳେ ଜାତିର ଜୀବନ ଧାରାକୁ ମିଥ୍ ମାଧ୍ୟମରେ ସାହିତ୍ୟରେ ପ୍ରୟୋଗ କରି ଲୋକଙ୍କ ସମକାଳ ପାଇଁ ଉଚିତ ମାର୍ଗ ନିର୍ଣ୍ଣୟ କରିଥାଏ । ଲୋକଙ୍କ ମିଥ୍ କୈନ୍ଦ୍ରିକ ଚରିତ୍ର ମାଧ୍ୟମରେ, ସାମାଜିକ ଆଦର୍ଶ ଓ ନୀତି, ଆଦର୍ଶ ଓ ମୂଲ୍ୟକୁ ନୂତନ ରୂପଦେଇ ବର୍ତ୍ତମାନ ସମୟର ସନ୍ଦର୍ଭରେ ପ୍ରୟୋଗ କରେ ।

ସାହିତ୍ୟ ଏହିପରି ଏକ ସାଧନ ଯାହା ମାଧ୍ୟମରେ ପୁରାତନ ମୂଲ୍ୟବୋଧ ଓ ସାଂସ୍କୃତିକ ଆଦର୍ଶ ନୂତନ ପିଢ଼ି ପର୍ଯ୍ୟନ୍ତ ପହଞ୍ଚିପାରେ ଏବଂ ସାହିତ୍ୟରେ ପୁରାକାଳର ବହୁଳ ପ୍ରୟୋଗ ଦ୍ୱାରା ଏହା ସମ୍ଭବପଦ ହୋଇପାରେ । ବିଭିନ୍ନ ମିଥ୍ ରେ ଥିବା ଆଧ୍ୟାତ୍ମିକ ଓ ନୀତିମୂଳକ ଦିଗ ସାହିତ୍ୟରେ ଯେତେବେଳେ ପୁନଃ ନିର୍ମିତ ହୁଏ, ସେତେବେଳେ ଜାତି ନିଜର ମୂଳ ସ୍ୱରୂପକୁ ନୂଆଁ ଭାବେ ଅନୁଭବକରେ । ବୈଷୟିକ ଜୀବନର ଚାପ ଓ ପାଶ୍ଚାତ୍ୟ ସଂସ୍କୃତିର ପ୍ରଭାବ ମଧ୍ୟରେ ମିଥ୍ ଆମକୁ ନିଜ ମାଟି, ମୂଳ ଓ ପରମ୍ପରା ସହିତ ଯୋଡ଼ି ରଖେ । ସେହିପରି ଭାବେ, ମିଥ୍ କେବଳ ପୁରାଣ କାହାଣୀ ନୁହେଁ — ଏହା ହେଉଛି ଆମର ସଂସ୍କୃତି, ସଭ୍ୟତା ଓ ପରମ୍ପରାର ଜୀବନ୍ତ ସୂତ୍ର । ଏହା ଆମକୁ ଶିଖାଏ କିପରି ଅତୀତକୁ ଆଧାର କରି ବର୍ତ୍ତମାନକୁ ଗଢ଼ିହୁଏ ଓ ଭବିଷ୍ୟତକୁ ସୁରକ୍ଷିତ କରାଯାଏ । ସାହିତ୍ୟ ଓ ମିଥ୍ ମିଶି ଯେତେବେଳେ ଜାତୀୟ ଜୀବନର ଆଦର୍ଶ ରଚନା କରେ, ସେତେବେଳେ ଏହା ନିଜେ ହୋଇଯାଏ ସଂସ୍କୃତି ସୁରକ୍ଷାର ସବୁଠାରୁ ଶକ୍ତିଶାଳୀ ଉପାୟ ।

ପରିପକ୍ୱ ମାନସିକତା ଓ ଜୀବନବୋଧର ବିନିର୍ମାଣ :

ପରିପକ୍ୱ ମାନସିକତା ହେଉଛି, ଯେଉଁଠାରେ ମନୁଷ୍ୟ ନିଜର ଚିନ୍ତାଧାରାରେ ଗଭୀରତା, ସାମଞ୍ଜସ୍ୟ ଓ ସହନଶୀଳତାର ପ୍ରକାଶ ଘଟାଇଥାଏ । ଏହି ମାନସିକତା ଗଢ଼ିଉଠିବାରେ ମିଥ୍‌ର ଗୁରୁତ୍ୱପୂର୍ଣ୍ଣ ଭୂମିକା ରହେ । ମିଥ୍ ହେଉଛି ମାନବ ଜୀବନର ଆତ୍ମସାରକୁ ଜାଗୃତ କରିବାର ଏକ ଆଦି ଶକ୍ତି । ସାହିତ୍ୟିକ ଯେତେବେଳେ ମିଥ୍‌କୁ ସାହିତ୍ୟରୂପରେ ଅଭିବ୍ୟକ୍ତ କରେ, ସେ ମାନବର ମନୋଜଗତର ଉନ୍ନତ ଓ ସଂସ୍କୃତି ସମ୍ପନ୍ନ ଆଦର୍ଶକୁ ଆକାର ଦେଇଥାଏ । ମିଥ୍ କୈନ୍ଦ୍ରିକ ପୁରାଣ, ମହାଭାରତ, ରାମାୟଣ ଓ ବିଭିନ୍ନ ଲୋକକାହାଣୀ ମାନବ ଜୀବନର ଦୁଃଖ, ସଂଘର୍ଷ ଓ ମୁକ୍ତିର ରୂପକ ରୂପେ ଆବିର୍ଭାବ ହୋଇଛି । ଏହି କାହାଣୀମାନେ ନୈତିକ ମୂଲ୍ୟ, କରୁଣା, ସତ୍ୟ, ଧୈର୍ଯ୍ୟ ଓ ଧର୍ମବୋଧକୁ ଜୀବନର ଅଂଶକରି ମନୁଷ୍ୟକୁ ଆତ୍ମ-ବିକାଶର ପଥରେ ପ୍ରେରିତ କରିଥାନ୍ତି । ପୁରାଣ, ଇତିହାସ ଓ ଲୋକ ପରମ୍ପରାରେ ଥିବା ମିଥିକ ଉପାଖ୍ୟାନଗୁଡ଼ିକ ମଣିଷକୁ ନିଜ ଚିତ୍ତର ଅନ୍ତଃସ୍ଥର ସହ ବାର୍ତ୍ତାଳାପ କରିବାର ଶିକ୍ଷା ଦେଇଥାଏ । ଦୂର୍ଯ୍ୟୋଧନର ଅହଂକାର ମାନବକୁ ନିଜ ଅଭିମାନର ନିୟନ୍ତ୍ରଣ ଶିଖାଏ ; କର୍ଣ୍ଣର ଦାନଶୀଳତା ଏକ ମହାନ ମନୋଭାବର ନିଦର୍ଶନ ଦିଏ ପୁଣି ରାମଙ୍କ ଜୀବନ ଆଦର୍ଶ ଧର୍ମ, ନିଷ୍ଠା ଓ ନୀତିର ପ୍ରତୀକିତକରେ, ଦ୍ରୌପଦୀର ଯଜ୍ଞଶା ନାରୀ ସମ୍ମାନ ଓ ସାମାଜିକ ନ୍ୟାୟର ପ୍ରେରଣାଦିଏ । ଏହି ସମସ୍ତ ମିଥିକ

ପାତ୍ରମାନଙ୍କ ମାଧ୍ୟମରେ ମଣିଷ ସ୍ୱାୟତ୍ତ ଆତ୍ମାର ଉନ୍ନତି ଓ ଜୀବନ ଚେତନାର ଉନ୍ନତକୁ ଅନୁଭବକରେ । ମିଥ୍ ମାନବୀୟ ଆଚରଣ, ମୂଲ୍ୟ ଓ ଆଦର୍ଶର ନୀତିଶିକ୍ଷା ପ୍ରଦାନକରେ । ସେଥିପାଇଁ ମିଥ୍ ମାଧ୍ୟମରେ ମଣିଷ ଜୀବନର ଉଚ୍ଚତର ଅର୍ଥକୁ ବୁଝାଏ ଓ ଖୋଜେ । ଯେଉଁଠାରେ କରୁଣା ପରୋପକାର ଓ ସତ୍ୟ ଜୀବନର ମୂଳ ମନ୍ତ୍ର ହୋଇଯାଏ । ଏହି ପରିଭାବରେ ମିଥ୍ ସାହିତ୍ୟ ମାନବ ଜୀବନରେ ଉନ୍ନତ ଜୀବନଚେତନା ଓ ଜୀବନବୋଧ ଗଠନର ଏକ ଦିଗଦର୍ଶକ ଶକ୍ତି ଭାବେ ପ୍ରତିଷ୍ଠିତ ହୁଏ ।

ନୈତିକ ଓ ମୂଲ୍ୟବୋଧ ଆଧାରିତ ସାମାଜ ଗଠନ :

ସାହିତ୍ୟ ସଦାସର୍ବଦା ସମାଜର ଆଦର୍ଶ, ଚେତନା ଓ ନୀତିବୋଧର ପ୍ରତିଫଳକ । ଏକ ସୁସଂଗଠିତ ଓ ସାଧୁ ନୀତିନିଷ୍ଠ ସମାଜ ଗଠନରେ ସାହିତ୍ୟର ଭୂମିକା କେବଳ ମନୋରଞ୍ଜନ ମୂଳକ ନୁହେଁ; ଏହା ନୈତିକ ଶିକ୍ଷା, ସାମାଜିକ ଆଦର୍ଶ ଓ ଆତ୍ମ-ଚେତନାର ଉତ୍ସ । ଏହି ପରିପ୍ରେକ୍ଷାରେ ଦେଖିବାକୁ ଗଲେ ସାହିତ୍ୟରେ ମିଥ୍ କୁ ଏକ ଦାର୍ଶନିକ ଓ ସାମାଜିକ ଉପାଦାନ ରୂପେ ବିବେଚିତ କରାଯାଏ । ମିଥ୍‌ର ଗଠନ ଓ ପ୍ରସାର ମାଧ୍ୟମରେ ମନୁଷ୍ୟ ସଭ୍ୟତା ନିଜର ନୈତିକ ଉତ୍ତମକୁ ସୁରକ୍ଷିତରେ ଏବଂ ତାହା ଆଧାରରେ ଗଢ଼ି ତୋଳେ ଏକ ମୂଲ୍ୟବୋଧ ଭିତ୍ତିକ ସମାଜ । ମିଥ୍ ହେଉଛି ମାନବ-ସଂସ୍କୃତିର ଆଦିଜାଗତିକ ସଚେତନତାର ଏକ ସାଂସ୍କୃତିକ ପ୍ରତୀକ । ଏହା କେବଳ ଆଖ୍ୟାନମୂଳକ କଳ୍ପନା ନୁହେଁ; ବରଂ ମନୁଷ୍ୟ ଜୀବନର ନୀତି, ଧର୍ମ, ଦାର୍ଶନିକତା ଓ ଆଦର୍ଶବୋଧକୁ ଅନ୍ତର୍ଭୁକ୍ତ କରିଥିବା ଜୀବନ-ତତ୍ତ୍ୱର ଚିତ୍ରାଙ୍କନ । ମିଥ୍‌ର ମୂଳ ସ୍ୱରୂପ ହେଉଛି ମନୁଷ୍ୟ ଓ ସମାଜ ମଧ୍ୟରେ ନିହିତ ଆଦ୍ୟ ନୈତିକ ଶୃଙ୍ଖଳାର ପୁନରାବିଷ୍କାର । ଏହା ସମାଜକୁ ଏକ ନୀତିନିଷ୍ଠ ଓ ମୂଲ୍ୟବୋଧମୟ ଦିଗରେ ପରିଚାଳିତ କରିଥାଏ ।

ମିଥ୍‌ର ଅନ୍ତରାଳରେ ଥିବା ପୁରାତନ ଚରିତ୍ର, ଆଚାର, ଓ ଆଦର୍ଶଗୁଡ଼ିକ ସମାଜର ନୀତିଗଠନର ଶକ୍ତିଶାଳୀ ଆଧାର । ରାମାୟଣ ଓ ମହାଭାରତ ଭଳି ମହାକାବ୍ୟମାନଙ୍କ ମାଧ୍ୟମରେ ମିଥ୍ ନୈତିକ ଦର୍ଶନର ଏକ ସମଗ୍ର ପାଠ୍ୟ ରୂପେ ଉପସ୍ଥିତ । ରାମଙ୍କ ମର୍ଯ୍ୟାଦା, ସୀତାଙ୍କ ପତିବ୍ରତା, ହରିଶ୍ଚନ୍ଦ୍ରଙ୍କ ସତ୍ୟନିଷ୍ଠା, ଏବଂ ଯୁଧିଷ୍ଠିରଙ୍କ ଧର୍ମନିଷ୍ଠା ବିବେକ—ଏହି ସମସ୍ତ ମିଥ୍‌ମାନେ ନୀତି, ସତ୍ୟ ଓ ମୂଲ୍ୟବୋଧର ସାରତତ୍ତ୍ୱକୁ ପ୍ରତିପାଦନ କରନ୍ତି । ଏମାନେ ମାନବୀୟ ଆଚରଣକୁ ଏକ ଦାର୍ଶନିକ ନିୟମରେ ନିୟନ୍ତ୍ରିତ କରି ଏକ ଆଦର୍ଶ ସମାଜ ଗଠନର ପ୍ରେରଣା ଦିଅନ୍ତି । ସାମ୍ପ୍ରତିକ ଯୁଗର ବୈଜ୍ଞାନିକ ଯାନ୍ତ୍ରିକତା ଓ ଭୋଗବାଦୀ ଦୃଷ୍ଟିକୋଣ ମଧ୍ୟରେ ଯେପରି ନୈତିକ ଅଧୋପତନ ଦେଖାଯାଉଛି, ସେଠାରେ ମିଥ୍ ମନୁଷ୍ୟକୁ ସେହି ହଜିଯାଇଥିବା ନୀତି, ଚେତନା ଓ ଆଦର୍ଶବୋଧ ସହ ନିଜ ଜୀବନର ଅର୍ଥବୋଧ ଖୋଜିବାର ପ୍ରେରଣା ଦେଇଥାଏ । ମିଥ୍ ମନୁଷ୍ୟ ସମାଜରେ ଏକ ଦାର୍ଶନିକ ସାମାଜିକ ନିୟନ୍ତ୍ରଣ ବ୍ୟବସ୍ଥା ସୃଷ୍ଟି କରି ନୀତି, ନ୍ୟାୟ, ଧର୍ମ ଓ ସତ୍ୟର ଆଦର୍ଶକୁ ପୁନଃସ୍ଥାପନ କରେ । ବାସ୍ତବରେ ମିଥ୍ କେବଳ ସାହିତ୍ୟିକ ଉପାଦାନ ନୁହେଁ; ଏହା ହେଉଛି ଏକ ନୀତିସଂପନ୍ନ ସଭ୍ୟତାର ଦାର୍ଶନିକ ଭିତ୍ତି । ଏହାରି ମାଧ୍ୟମରେ ସମାଜ ନିଜର ନୈତିକ ମାର୍ଗକୁ ସଂଶୋଧନ କରେ ଓ ଏକ ମୂଲ୍ୟବୋଧ ଆଧାରିତ ସୁସଂଗଠିତ ନୂତନ ଜୀବନ-ବ୍ୟବସ୍ଥାର ପରିକଳ୍ପନା କରେ ।



ଜାତୀୟବାଦୀ ଚେତନାର ଉଦ୍ରେକ :

ମିଥ୍ ହେଉଛି ଗୋଟିଏ ଜାତିର ଅସ୍ତିତ୍ୱବୋଧ, ମୂଳ ଚେତନା ଓ ଆତ୍ମ-ପରିଚୟର ଗଭୀର ସାଙ୍କେତିକ ପ୍ରତିବିମ୍ବାସାହିତ୍ୟ ଓ କଳାରେ ଯେତେବେଳେ ମିଥ୍ ପ୍ରୟୋଗ ହୁଏ, ସେଠାରେ ଜାତୀୟତାର ଏକ ଆନ୍ତରିକ ସ୍ୱର ଜାଗୃତହୁଏ। ମିଥ୍ ମାଧ୍ୟମରେ ଲେଖକ ନିଜ ଜାତିର ଗୌରବ, ଦୁଃଖ, ସୁଖ ଓ ସଂଘର୍ଷରକାହାଣୀକୁ ନୂତନ ରୂପରେ ପୁନଃବିନ୍ୟାସ କରେ। ଏହା ମାନବୀୟ ଅନୁଭୂତି ସହ ଜାତୀୟ ଅସ୍ତିତ୍ୱକୁ ଯୋଡ଼ି ଦେଇ, ପାଠକର ମନୋଜଗତରେ ଜାତିପ୍ରେମର ଭାବନାକୁ ଜାଗ୍ରତ କରେ। ମିଥ୍ ମୂଳେ ଅଛି ଏକ ସାମୂହିକ ସ୍ମୃତି, ଯାହା ଜାତିକୁ ଏକତାରେ ବାନ୍ଧି ରଖେ। ଜାତୀୟ ଚେତନାର ଉଦ୍ରେକ ଅର୍ଥ ହେଉଛି ଜାତି ନିଜର ସଂସ୍କୃତି, ଭାଷା, ପରମ୍ପରା ଓ ଇତିହାସ ସହିତ ନିଜ ସ୍ୱତନ୍ତ୍ର ଅସ୍ତିତ୍ୱକୁ ଅନୁଭବ କରିବା। ଏହି ଅନୁଭୂତିର ପ୍ରାରମ୍ଭ ଓ ସୁସ୍ଥିରତାରେ ମିଥ୍ ମୁଖ୍ୟଭୂମିକା ଗ୍ରହଣ କରେ।

ଜାତୀୟଜୀବନର ଯାତ୍ରାରେ ମିଥ୍ ହେଉଛି ଗୋଟିଏ ଅନ୍ତଃସ୍ରୋତସ୍ତେତସ୍ନିନୀ, ଯାହା ମାନବୀୟ ଆଦି ଚେତନାକୁ ସଂରକ୍ଷିତକରେ। ମିଥ୍ ମାଧ୍ୟମରେ ଜନଗୋଷ୍ଠୀ ନିଜର ଆଦିଭିନ୍ନତା ସ୍ମରଣକରେ, ତାହାର ଉତ୍ପତ୍ତି, ଦେବ-ଦେବୀ, ପିତୃପୁରୁଷ ଓ ପୌରାଣିକ ଆଦର୍ଶ ସହିତ ଆତ୍ମସାତ୍ ହୁଏ। ପ୍ରାଚୀନ ଭାରତୀୟ ସଂସ୍କୃତିର ପ୍ରତିଟି ଜାତି, ପ୍ରାନ୍ତ ଓ ଉପଜାତି ମିଥ୍ରେ ନିଜରଜୀବନ ଶକ୍ତି ଖୋଜିଛି। ରାମ, କୃଷ୍ଣ, ଦୁର୍ଗା, ଜଗନ୍ନାଥ, ମାଧବ, ତାରିଣୀ ଇତ୍ୟାଦି ମିଥ୍ ମିଥ୍ ପ୍ରତୀକଗୁଡ଼ିକ କେବଳ ଧାର୍ମିକ ନହୋଇ, ସେଗୁଡ଼ିକ ଜାତୀୟ ଆତ୍ମାର ଚିତ୍ରଣକରିଛନ୍ତି। ଜଗନ୍ନାଥ ମିଥ୍ ଯେପରି ଓଡ଼ିଆ ଜନଜୀବନରେ ଏକତା, ଭାଇଚାରା, ବିଶ୍ୱଭାତୁତ୍ୱ ଓ ଜାତୀୟତାବୋଧ ସୃଷ୍ଟି କରିଛି, ସେପରି ଅନ୍ୟ ମିଥ୍ଗୁଡ଼ିକ ଜାତୀୟ ଅଭିବ୍ୟକ୍ତିର ନୂତନ ପଥ ଉନ୍ମୁଳ୍ଲ କରିଛନ୍ତି । ଆଧୁନିକ ଯୁଗରେ ମଧ୍ୟ ମିଥ୍ ଏହି ଜାତୀୟ ଅବଦାନ ଅବିକଳ ଅଛି। ଗାନ୍ଧୀ, ସୁଭାଷ, ଭଗତ ସିଂହ ପରି ମହାନାୟକମାନେ ଆଜି ନୂତନ ମିଥ୍ ର ରୂପ ଧାରଣ କରି ଜାତୀୟବାଦୀ ଆନ୍ଦୋଳନର ଆଧାର ହୋଇଛନ୍ତି। ଏହିପରି ଭାବରେ ମିଥ୍ ଜାତିକୁ ନିଜ ଇତିହାସ ସହ ସଂଯୋଗକରି, ଆଗାମୀ ପିଢ଼ିକୁ ଜାତୀୟ ସଚେତନତା ଓ ଆତ୍ମ ସମ୍ମାନର ପଥେ ଅନୁପ୍ରାଣିତ କରିଆସିଛି। ଜାତୀୟ ଗୌରବକୁ ପୁନଃସ୍ଥାପିତ କରି ମାନବତାର ମୂଳ ଆଦର୍ଶକୁ ଉଦ୍ଭାସିତ କରିଛି।

ମାନସିକ ଓ ଆଧ୍ୟାତ୍ମିକ ଅନୁସନ୍ଧିତ୍ରା :

ମିଥ୍ କେବଳ ଦେବତା ଓ ଅଲୌକିକ ଘଟଣାର କାହାଣୀ ନୁହେଁ; ଏହା ମାନବର ମନୋଜଗତ ଓ ଜୀବନର ଗଭୀର ସତ୍ୟକୁ ଆଲୋକିତ କରୁଥିବା ଏକ ସାହିତ୍ୟିକ ଉପାଦାନ। ମିଥ୍ ମାନବୀୟ ଚେତନାର ଆଭ୍ୟନ୍ତରୀଣ ସଂଘର୍ଷ, ଭୟ, ଆକାଂକ୍ଷା ଓ ଅଭିଳାଷର ରୂପକ। ସାହିତ୍ୟରେ ମିଥ୍ ପ୍ରୟୋଗ ଦ୍ୱାରା ଲେଖକ ମନୁଷ୍ୟର ମନୋଜଗତର ଗୁପ୍ତ ଦିଗକୁ ଉଜାଗର କରିପାରେ। ଯେମିତି ଜେମ୍ସ୍ ଜଏକ୍ସ୍ Ulysses ଉପନ୍ୟାସ ହୋମରଙ୍କ Odyssey ମିଥ୍ ଉପରେ ଆଧାରିତ ହେଲେ ମଧ୍ୟ, ସେଠାରେ ଦେବତା ଓ ଯୁଦ୍ଧର କଥା ନୁହେଁ — ଏହା ଆଧୁନିକ ମନୁଷ୍ୟର ଚେତନା ଓ ଆତ୍ମସନ୍ଧାନର ଯାତ୍ରା। ଲିଓପୋଲ୍ଡ ବ୍ଲୁମ୍ ନାମକ ସାଧାରଣ ନାଗରିକ ମାଧ୍ୟମରେ ଜଏକ୍ସ୍ ଦେଖାଇଛନ୍ତି ଯେ ପ୍ରତ୍ୟେକ ମନୁଷ୍ୟ ନିଜ ଜୀବନରେ ଗୋଟିଏ “ଓଡ଼ିସି” — ଅର୍ଥାତ୍ ଯାତ୍ରା

— ଅନୁଭବ କରେ। ଏହି ଯାତ୍ରା ବାହ୍ୟ ନୁହେଁ, ମସ୍ତିଷ୍କର ଆଭ୍ୟନ୍ତରୀଣ ଯାତ୍ରା, ଯେଉଁଠି ସେ ନିଜର ଅସ୍ତିତ୍ୱ, ନୀତି, ପାପ, ପ୍ରେମ ଓ ଅର୍ଥକୁ ଖୋଜେ। ମିଥ୍ ଏହିପରି ମନୋବିଶ୍ଳେଷଣର ଉପକରଣ ଭାବେ କାମକରେ। କାର୍ଲ ଜୁଙ୍ଗ୍ ମତାନ୍ତୁସାରେ, ମିଥ୍ ହେଉଛି Collective Unconscious(ସାମୂହିକ ଅବଚେତନ)ର ପ୍ରତିରୂପ। ଯେତେବେଳେ ଲେଖକ ମିଥ୍ ବ୍ୟବହାର କରେ, ସେ ମାନବ ମସ୍ତିଷ୍କରଗଭୀର ସ୍ତରକୁ ଛୁଁଇଯାଏ। ଏହିପରି ମିଥ୍ ପ୍ରୟୋଗ ସାହିତ୍ୟକୁ ଗଭୀର ଆଧ୍ୟାତ୍ମିକ ମାନ ଦେଇଥାଏ। ଏହା ମନୁଷ୍ୟର ଆତ୍ମସନ୍ଧାନ, ଜୀବନର ଅର୍ଥ ଓ ସଂଘର୍ଷକୁ ପ୍ରତୀକାତ୍ମ ଭାବେ ଦେଖାଏ। ତେଣୁ ମିଥ୍ ହେଉଛି ମାନବ ଆତ୍ମାର ଦର୍ପଣ ଯେଉଁଠି ଆମେ ନିଜର ଭିତରକୁ ଦେଖିପାରିବା ଏବଂ ସେହି ଆତ୍ମଜ୍ଞାନ ହିଁ ସାହିତ୍ୟର ସର୍ବୋଚ୍ଚ ସାଧନା।

ଉପରେ ଆଲୋଚନା କରାଯାଇଥିବା ବିଷୟସମ୍ବନ୍ଧିତକୁ ଆମେ ଉପନିତ ହେଲେ ଯେ, ମିଥ୍ ପ୍ରୟୋଗର ଭୂମିକା ସାହିତ୍ୟ କ୍ଷେତ୍ରରେ କେତେ ପ୍ରାସଙ୍ଗିକତା ବହନକରେ । ମିଥ୍ ପ୍ରୟୋଗ ଦ୍ୱାରା ଗୋଟିଏ ଜାତିର ସାହିତ୍ୟ ସମୃଦ୍ଧ ହେବା ସହ ତା’ର ସାମାଜିକ, ସାଂସ୍କୃତିକ ତଥା ଜାତୀୟ ଜୀବନର ବିଶେଷତ୍ୱ ପ୍ରତିପାଦିତ ହେବା ସମ୍ଭବପର ହୋଇଥାଏ ଏହା — ଅବିସମ୍ବାଦିତ । ମିଥ୍ ଗୁଡ଼ିକ ସାଧାରଣତଃ ମଣିଷ ଅବଚେତନ କଳାତ୍ମକ ପରିପ୍ରକାଶ ଘଟାଇ ସାହିତ୍ୟର ବିଭିନ୍ନ ବିଭାଗରେ ରୂପଲୀଭ କରିଥିବ ହେତୁ ଏହା ମାଧ୍ୟମରେ ମାନବୀୟ ଚିନ୍ତା ଚେତନା ଓ ମନସ୍ତାତ୍ତ୍ୱିକ ବିଶ୍ଳେଷଣ ସମ୍ଭବ ହୋଇଥାଏ । ରୁଚି ଓ ନୀତି, ଆଦର୍ଶ ଓ ବାସ୍ତବତା ମଧ୍ୟରେ, ପ୍ରାଚୀନ ଓ ନୂତନତା ମଧ୍ୟରେ ଏକ ସମନ୍ୱୟମୂଳକ ଭାବ-ମାନସ ପ୍ରତିଷ୍ଠା କରିବାରେ ମିଥ୍ ର ପ୍ରାସଙ୍ଗିକତା ଏକ ଲକ୍ଷଣୀୟ ବିଶେଷତ୍ୱ । ଏହା ମହାଭାରତୀୟ ଆଦର୍ଶ ତଥା ଓଡ଼ିଶୀ ସାଂସ୍କୃତିକ ଚିନ୍ତା ଚେତନାର ମୂଲ୍ୟାତ୍ମକ ପକ୍ଷକୁ ପ୍ରାଧାନ୍ୟ ଦେଇ ଏକ ନାବନ୍ୟାୟିକ ସାହିତ୍ୟିକ ଭାବଗତ ନିର୍ମାଣରେ ସହାୟକ ହୋଇଥାଏ । ତେଣୁ କବିମାନେ ମିଥ୍ ପ୍ରୟୋଗକୁ ପ୍ରାଧାନ୍ୟ ଦେଇ ନୂଆ ଭାବରେ କବିତା ଲେଖିବାର ପ୍ରୟାସ କରିଆସିଛନ୍ତି ।

‘ପୂତନା’କାବ୍ୟର ଆଭିମୁଖ୍ୟ :

ଖଣ୍ଡିଏ ଖଣ୍ଡିଏ କାବ୍ୟ-କୃତି କାଳ ଖଣ୍ଡକୁ ଅତିକ୍ରମ କରି କାଳଲୟା ହେବାର କ୍ଷମତା ରଖିପାରେ । “ପୂତନା” କାବ୍ୟ ହେଉଛି ତାହାର ଏକ ଜ୍ୱଳନ୍ତ ସ୍ୱାକ୍ଷର ଯାହାର ସ୍ରଷ୍ଟା ହେଉଛନ୍ତି ସେନାପତିପ୍ରତ୍ୟୁମ୍ନ କେଶରୀ। ପୂତନା — ଆଲୋଚ୍ୟ କାବ୍ୟରେ କେବଳ ଏକ ପୌରାଣିକ ଚରିତ୍ର ନୁହେଁ, ବରଂ ସେ ହେଉଛି ଶାପଗ୍ରସ୍ତ ନାରୀ ମନରେ କୁହୁଲୁଥିବା ଅର୍ଦ୍ଧ ଦହନର ନିରୁତା ପରିପ୍ରକାଶ । ପୂତନା ଏକ କୁସ୍ଥିତ ରୂପଧାରୀ, ଅବହେଳିତା, ଅସ୍ୱୀକୃତା, ଉପେକ୍ଷିତା ସମାଜ ବିନିନ୍ଦିତା ତଥା ଅନୁଜ୍ଞା ଚରିତ୍ର। ପ୍ରେମ ଓ ମାତୃତ୍ୱର ପ୍ରାପ୍ତି ସକାଶେ ତା’ରି ଭିତରୁ ଆସେ ଏକ ବ୍ୟାକୁଳ ଆବେଦନ ଏବଂ ଏହି ଆବେଦନକୁ କାବ୍ୟିକ ଓ ନୈସର୍ଗିକ ନ୍ୟାୟମିଳେ ପରିଶେଷରେ କୃଷ୍ଣ ରୂପରେ। ପୂତନାକାବ୍ୟରେ ସାଧାରଣତଃ ଆମେ ଦୁଇଟି ପ୍ରସଙ୍ଗକୁ ଲକ୍ଷ୍ୟ କରିପାରିବା ପ୍ରଥମତଃ ସମାଜରୁ ନିଗୃହୀତା, ଉପେକ୍ଷିତା ନାରୀ ମାନଙ୍କର ମନୋସ୍ଥିତିର ଜଟିଳ ବର୍ଣ୍ଣନା ଓ ଦ୍ୱିତୀୟତଃ ସମାଜ — ନିଗୃହୀତା, ଉପେକ୍ଷିତା, ସର୍ବସାଧାରଣ ନିନ୍ଦିତା ଦାନବୀ ପୂତନାର ଅନ୍ତଃ କୋଣରେ ଲୁଚି ରହିଥିବା ମମତାମୟୀ ରୂପଟିର ଉଦ୍ଘାଟନ । “





ପୂତନା” କେବଳ ସାଧାରଣ ନାରୀଟିଏ ନୁହେଁ, ସେ ଯୁଗେ ଯୁଗେ କାଳେ କାଳେ ସମାଜରେ ନିନ୍ଦିତ ହେଉଥିବା, ଉପେକ୍ଷିତ ହେଉଥିବା ନାରୀମାନଙ୍କର ପ୍ରତୀକ । ସେ କୃଷ୍ଣଙ୍କୁ ନିଜ ଧନରୁ ଅମୃତ ଦେଇ ମୃତ୍ୟୁ ମନାସୁଥିବା କୁମାରୀ ମାତା ନୁହେଁ ବରଂ କୃଷ୍ଣ ପ୍ରେମ ବିଦଗ୍ଧା ସ୍ନେହ ରଞ୍ଜିତା ମାଟିଏ । କବିଙ୍କ ଭାଷାରେ – “ ପୂତନା ହେଉଛି ଏକାଧାରରେ ଜୀବନ ଓ ମନୁଷ୍ୟର ପ୍ରତୀକ ପୂତନା ଭିତରେ ଯେଉଁ ପୀଡ଼ା ରହିଛି ତାହା ଏକ ସାର୍ବଜନୀନ ପୀଡ଼ା । * * * * * ପୂତନା ଭିତରେ ମୁଁ ସମାଜର ନିଗୃହୀତ ନାରୀମାନଙ୍କର କ୍ଷତିବିକ୍ଷତ ନିଷ୍ଠାପ ସଂଗ୍ରାହୀ ଆଙ୍କିବା ଲାଗି ସବୁମତେ ପ୍ରୟାସ କରିଛି । (ପୂତନା କାବ୍ୟ - ପୃଷ୍ଠ ୧୩)

ସେନାପତି ପ୍ରଦ୍ୟୁମ୍ନ କେଶରୀଙ୍କ “ ପୂତନା” କାବ୍ୟ ପୁରାଣରୁ ସମାଜ ଜୀବନ ଆଡ଼କୁ ଶାଶ୍ୱତ ଯାତ୍ରାର ପବିତ୍ର ଇସ୍ତାହାର । ପୁରାଣର ଚରିତ୍ର ଉପରେ ପ୍ରତିବିମ୍ବିତ ହୋଇଉଠିଛି ଅଯୁକ୍ତ ଦରଜର ଛାଇ । ଯାହାର କିଛି ଚିହ୍ନ ବର୍ଣ୍ଣ ସାଲତା ହୋଇନାହିଁ । ଆଖିତଳୁ ଲୁହ ଶୁଖିଯାଇଥିବା ଗୋଟିଏ ମଳିନ ହସପିନ୍ଧା ଜୀବନ ବଞ୍ଚୁଥିବା ଏମିତି ଅନେକ ନାରୀ ହୁଏତ ଉଲ୍ଲିପାରିଛନ୍ତି ଏ କାବ୍ୟ ପ୍ରୟାସରେ । ପାଠକର ହୃଦୟ ବାଣୀକୁ ଶୋକାୟିତ କରେ ପ୍ରତିପୃଷ୍ଠାରେ ରହିଥିବା ସେହି ଅସହାୟ କିଂକର୍ତ୍ତବ୍ୟ ବିମୁଦ୍ଧର କରୁଣ ରାଗିଣୀ “ପୂତନା” ଗୋଟିଏ ଅଭିଶାପ ସମ୍ପୂର୍ଣ୍ଣ ନାରୀର ଜୀବନନାଟ୍ୟ କେବଳ ନୁହେଁ ଅବହେଲିତ ନାରୀ ଜୀବନର ଏକ ଶାଣିତ ସ୍ୱର । ସାଧାରଣ ନାରୀଟିଏ ଜୀବନର ସବୁ ଇଚ୍ଛା ହୁଏତ “ ପୂତନା” ମନ ତଳେ ବି ଥିବ ମାତ୍ର ଜୀବନରେ, ସମାଜରେ, ସାହିତ୍ୟରେ ଚେତନା ଓ ଅବବୋଧରେ ପୁତି ପଙ୍କମୟ ନାଡ଼ୁଅ ସମ୍ପ୍ରାଣ ହୋଇ ରହିଯାଇଛି ତା’ର ଜୀବନ । ସାମାଜିକ ବିଧିବ୍ୟବସ୍ଥା ତାକୁ ସେମିତି ହିଁ ରୁଣ୍ଡ କରିଦେଇଛି । ଏହି କାବ୍ୟକୁ ପାଠ କଲାବେଳେ ପ୍ରକୃତ ପାଠକକୁ “ପୂତନା” ଯେତିକି ଦିଶିବନି ତା’ଠାରୁ ଅଧିକ ଦିଶିବ ଆଧୁନିକ ଶଙ୍ଖାଗ୍ରନ୍ଥ ସମୟଶ୍ୱରେ ନାରୀଟିଏର ଅଭିଶପ୍ତା ରୂପ । ଏହି ଅଭିଶପ୍ତା ବେଶ ତାକୁ ପୁରାଣ ବେଶରେ, ଇଶ୍ୱର ବେଶରେ, ଲେଖକ ବେଶରେ, ସମାଜ ବେଶରେ ପୁରୁଷଟିଏ ହିଁ ଦେଇ ଆସିଛି ଏବଂ ଏବେଶରୁ ମୁକ୍ତି ପାଇଁ ସେନାପତି ପ୍ରଦ୍ୟୁମ୍ନ କେଶରୀଙ୍କ “ ପୂତନା” ସ୍ୱର ଉତ୍ତୋଳନ କରିଛି ।

ବେଦ ଉପନିଷଦଠାରୁ ଆରମ୍ଭ କରି ଭାରତୀୟ ପୁରାଣ ଶାସ୍ତ୍ରରେ ନାରୀର ଜୀବନ ଚର୍ଯ୍ୟା ବିଶଦଭାବରେ ରହିଛି । ନାରୀଟିଏ କେତେବେଳେ ଅହଲ୍ୟା ଭୂମି ପାଳଟିଯାଏ ତ କେତେବେଳେ ହା-ହୁତାଶ ଭିତରେ ବିଡ଼ମ୍ବିତ ଜୀବନକୁ ନେଇ ବଞ୍ଚେ । ସେ ସିବିଲ, ରିଆ, ଆଦିତି ପରି ଆଦି ଜନନୀ,ସନ୍ତାନପିକା ମାଁର ଭୂମିକାରେ ଅବତୀର୍ଣ୍ଣ । କବିଙ୍କ ଦୃଷ୍ଟିରେ ପୂତନାର ରୂପଟି ଯଥାର୍ଥରେ ଏକ ମାତୃ ରୂପ । ଅଭିଶପ୍ତା ରୂପଟି ଅସଲ ପରିଚୟ ନୁହେଁ । ସମକାଳୀନ ବିଚାରରେ “ ପୂତନା” ଜୀବନ ଓ ମନୁଷ୍ୟର ପ୍ରତୀକ । ନାରୀର ଗୋଟିଏ ରୂପ ମହମହ ଚନ୍ଦନ ବାସ, ଅନ୍ୟ ରୂପଟି ତହତହ ଉତ୍ତପ୍ତ ଅଙ୍ଗାର । ନାରୀର ଜୀବନ ମାତୃତ୍ୱରେ କେନ୍ଦ୍ରୀଭୂତ । ତେଣୁ ନାରୀର ସ୍ୱାଧୀନତା ହେଉଛି ତା’ର ବୈଶିଷ୍ଟ୍ୟ । ଯେଉଁଠି ଏହି ବୈଶିଷ୍ଟ୍ୟ ଆଲୋକାୟିତ ହୋଇଯାଏ, ମୁଖର ହୋଇ ଉଠେ, ପ୍ରେରଣାରେ ପରିପୂଷ୍ଟ ହୋଇ ଉଠେ ସେଇଠି ତାର ମୁକ୍ତି ଓ ସାର୍ଥକତା ମଧ୍ୟ ହୁଏ ମୁଖରୀତ । “ନାରୟତି ଇତି ନାରୀ” ନାରୟତି ଅର୍ଥ ଯାହା ବୃଦ୍ଧପ୍ରାପ୍ତକରେ । ନାରୀକୁ ମାଟି ସହ ତୁଳନା କରାଯାଏ । “ ଯଥା

ଭୂମି ସ୍ତୂଆ ନାରୀ” । ମାଟିର ବିଶେଷ ବୈଶିଷ୍ଟ୍ୟ ହେଲା ଧାରଣ କରିବା । ପୋଷଣ ଦେବା । ନାରୀର ଚରିତ୍ର ସହଜ ସହାନୁଭୂତି ପ୍ରବଣ ତେଣୁ ସେମାନେ ସହଜରେ ଭଲ ବା ମନ୍ଦରେ ଝୁଙ୍କିପଡ଼ନ୍ତି । ସେମାନଙ୍କ ଚରିତ୍ର ପୁଣି ମିଳନ ପ୍ରବଣତା ଅଧିକ ; ତେଣୁକରି ତାଙ୍କର ଗୁଣସବୁ କାଳ ଓ ପାତ୍ରର ଭେଦରେ ସବୁ ଆକାର ଧାରଣକରେ । ସମାଜର ପ୍ରତିକୂଳ ପରିବେଶରେ ଜୀବନ ବଞ୍ଚିବାକୁ ହୁଏ ନାରୀକୁ । ଯାହା “ ପୂତନା” କାବ୍ୟ ମାଧ୍ୟମରେ କହିଛନ୍ତି ପାଠକ ସମାଜକୁ । କବିଙ୍କ ଭାଷାରେ –

“ମୁଁ ଅପାଠୋଇ ବୋଲି
 ଯିଏ ଯେମିତି ଚାହିଁଛି
 ସେମିତି ମୋତେ ଠକିଚାଲିଛି ।
 ମୋର ଜନ୍ମଜନ୍ମର ଦାବି, ଦରଖାସ୍ତ
 ତେଣୁ ଅନ୍ୟଭାବରେ ହୁଏ ଉପସ୍ଥାପିତ ।
 ସତ ବଦଳରେ ଲେଖାହୁଏ ରାଶିରାଶି ମିଛ,
 ମୋ ତୁଣ୍ଡକୁ ବନ୍ଦ ରଖିବା ଲାଗି
 ମୋତେ ଦେଖାଯାଏ ଲୋଭ
 ନତୁବା ନାନା ପ୍ରକାରର ଧମକ ।” ।

(ପୂତନା କାବ୍ୟ) ପୃଷ୍ଠା-୫୨

ସେନାପତି ପ୍ରଦ୍ୟୁମ୍ନ କେଶରୀଙ୍କ “ପୂତନା” କାବ୍ୟ ଓଡ଼ିଆ ସାହିତ୍ୟରେ ନାରୀବାଦୀ-ଚେତନା ପରିଚର୍ଚ୍ଚାରେ ଏକ ଅଭିନବ ପରିବର୍ତ୍ତନ ଘଟାଇଥିବା କୃତି ଅଟେ । ଏହି କାବ୍ୟର ମୂଳଭାବ ହେଉଛି - ନାରୀ ମନୋଜଗତ ଦୁଃଖ, ବିଦ୍ରୋହ ଓ ମୁକ୍ତିକାମୀ ମନର ଅଶୁଳ ଚିହ୍ନ । ଶିକ୍ଷା, ସ୍ୱାଧୀନ ଚିନ୍ତା, ଆତ୍ମ-ପ୍ରତ୍ୟୟ ଓ ଆତ୍ମ ସମ୍ମାନ - ଏହି ମାନବୀୟ ଅଧିକାରଗୁଡ଼ିକୁ ଯେତେବେଳେ ନାରୀ ଅଭାବ ଅନୁଭବକରେ, ସେତେବେଳେ ସେ ଅବରୋଧିତ ଜୀବନର ଗମ୍ଭୀରୀ ଭିତରେ ପଡ଼ିତ ହୁଏ । ଏହି ଅବସ୍ଥାକୁ ସେନାପତି ଗଭୀରଭାବରେ ସାହିତ୍ୟିକ ଏବଂ ଦାର୍ଶନିକ ସଚେତନତା ସହ ଅଭିବ୍ୟକ୍ତ କରିଛନ୍ତି । ନାରୀର ଜୀବନ ଯାତ୍ରା ସେତେବେଳେ ଅପୂର୍ଣ୍ଣ ହୁଏ, ଯେତେବେଳେ ସେ ଆତ୍ମପ୍ରକାଶର ଅବସର ନ ପାଏ, ବ୍ୟକ୍ତି ସ୍ୱାତନ୍ତ୍ର୍ୟ ଓ ସ୍ୱାଧିକାର ପରିବେଶରୁ ବଞ୍ଚିତ ହୁଏ । ସମାଜର ନାନାବିଧ ସାମାଜିକ ସମସ୍ୟା, ଅସାମ୍ୟ, ମିଥ୍ୟା, ଅଲୌକିକ ଧାରଣା, ଜଡ଼ କୁସଂସ୍କାର ଓ ଅନ୍ଧବିଶ୍ୱାସ - ସବୁ ନାରୀ ମୁକ୍ତିର ମାର୍ଗକୁ ଅନ୍ଧକାର କରେ । ଆଧୁନିକ ସମୟରେ ଏହି ସମସ୍ୟାଗୁଡ଼ିକ ଏତେ ଗଭୀର ଯେ, ନାରୀ ଅସ୍ତିତ୍ୱ ତାରି ଭିତରେ କାରାବନ୍ଧ ହୋଇ ରହିଲାପରି ମନେହୁଏ । “ପୂତନା” କାବ୍ୟ ଏହି ନିର୍ଯ୍ୟାତିତ ଓ ଅପମାନିତ ନାରୀ ଜଗତର ସ୍ୱର ହିସାବରେ ଉପସ୍ଥାପିତ ହୋଇଛି । ଏଠାରେ “ପୂତନା” କେବଳ ପୁରାଣର ରାକ୍ଷସୀ ନୁହେଁ, ସେ ହେଉଛି ଆଧୁନିକ ନାରୀର ଚେତନାର ପ୍ରତୀକ - ଯେଉଁଥିରେ ତାର ବିଦ୍ରୋହ, ତାର ବ୍ୟାକୁଳତା ଓ ତାର ମୁକ୍ତିକାମନା ସାହିତ୍ୟିକ ଭାବାଦର୍ଶ ଘେନି ପ୍ରତିଫଳିତ । କବି ଏଠି ଲୋକ ଉପାଦାନ ଓ ପୁରାଣର ପ୍ରତୀକାତ୍ମକ ଚରିତ୍ର ମାଧ୍ୟମରେ ନାରୀର ମନୋ ଜଗତର ଅନ୍ଧକାରରୁ ଆଲୋକ ପର୍ଯ୍ୟନ୍ତ ଯାତ୍ରାକୁ ଦର୍ଶାଇଛନ୍ତି । କବିଙ୍କ ଭାଷାରେ—

“ଏରେଥରେ
 ଆଦୌ ନ ହସିପାରିବାର କ୍ଳାନ୍ତି
 ମାଡ଼ି ବସେ ଛାତିକୁ ମୋର
 ତାକୁ ମୁଁ ଲୋଡ଼େ କି ନଲୋଡ଼େ,





ସେ ମୋତେ ଲୋଡ଼ୁଥାଏ ଚିରକାଳ
ମୋତେ ଲାଗେ ଜୀବନ ଯେମିତି
ଧୂଆଁରେ ତିଆରି ଗୋଟେ ଘର ।

(ପୂତନା କାବ୍ୟ) ପୃଷ୍ଠା-୪୭)

ପୁରୁଣୁରୁ ଅନନ୍ତ ଚକ୍ରରେ ପୂତନା ହେଉଛି ମାନବୀୟ ବାସନା ଓ ଅତ୍ୟୁତ ଜୀବନ୍ତ ରୂପ । ସମାଜ ତା'କୁ ଅଶୁଭ, ଅମଙ୍ଗଳ୍ୟା ବୋଲି ଅଭିହିତ କରିଛି କିନ୍ତୁ ସେ ନିଜ ଅସ୍ତିତ୍ଵରେ ଜୀବନର ଅପାର ତାପୁର୍ଯ୍ୟ ଖୋଜିଚାଲିଛି ଅବିରତ । ପୂତନାର ପୁନଃପୁନଃ ଧାରାବତରଣ ମାନବ ମନର ମୋକ୍ଷ ସମ୍ଭାବନାର ଗଭୀର ପ୍ରତୀକ । ସେ କେବେ ରାଜକନ୍ୟା ରୂପେ ସୌନ୍ଦର୍ଯ୍ୟ, ଆଶା ଓ ସଭ୍ୟତାର ଚିହ୍ନ; କେବେ ରାକ୍ଷସୀ ରୂପେ ବିଦ୍ରୋହ, ବିନାଶ ଓ ଅନ୍ଧକାରର ପ୍ରତିନିଧି । ଏହି ଦୈତ ରୂପ ମଧ୍ୟରେ ଗଢ଼ିଉଠିଛି ତା'ର ଦାର୍ଶନିକ ସତ୍ୟ— ଯେଉଁଠାରେ ଶୁଭ ଓ ଅଶୁଭ, ପ୍ରେମ ଓ ଘୃଣା, ମାତୃତ୍ଵ ଓ ବିନାଶ ଏକାଧାରେ ସଂପୃକ୍ତ । କବିତାନ୍ୱୟରେ-

“ମୋର କୌଣସି ଜନ୍ମକୁ ମୁଁ, କିଆଁ ମଣିବି ବିଫଳ ?
ଏମିତି ମୁଁ ଆସୁଥିବି, ଆଲୁଅ ଖୋଜା ଆଖି ହଳକ ନେଇ
କଣ୍ଠାକୁଦି ରକ୍ତରେ ଫୁଟେଇବି ଫୁଲ
ଦେହେ ଦେହେ କଅଁଳେଇ ଅସଂଖ୍ୟ ପତର”

(ପୂତନା-କାବ୍ୟ) ପୃଷ୍ଠା-୫୨)

ସେ ଜୀବନକୁ କେବେ ବିଫଳ ମଣିନି, କାରଣ ତା'ର ଜନ୍ମ ଓ ମୃତ୍ୟୁ ଉଭୟ ହେଉଛି ଅର୍ଦ୍ଧମୁଖୀ ଆତ୍ମାର ଶୋଧନ ପ୍ରକ୍ରିୟା । ସେ ଆତ୍ମାର ଅନେକ ଅବତାର ମାଧ୍ୟମରେ ଦିବ୍ୟ କୃପା ଖୋଜିଛି । ପୂତନା ଏକାଧାରେ ସାହସିନୀ ଓ ଦୁର୍ଭାଗ୍ୟବନ୍ତୀ । ତେଣୁ ପୂତନା ବାସ୍ତବରେ ମାନବ ମନର ଦାର୍ଶନିକ ସଂଘର୍ଷର ଏକ ସଂକେତ, ଯେଉଁଠି ଜୀବନ ଓ ମୃତ୍ୟୁ ମିଶି ଯାଏ ଏକ ଆତ୍ମ-ଜାଗରଣର ଅର୍ଥରେ । ସମାଜରେ ପ୍ରଚଳିତସାମାଜିକ ଅସମାନତା, ମିଥ୍ୟା ଅଲୌକିକ ଧାରଣା, କୁସଂସ୍କାର ଓ ଅନ୍ଧବିଶ୍ଵାସ ଆଜି ବୈଜ୍ଞାନିକ ଯୁଗରେ ମଧ୍ୟ ମାନବ ଜୀବନର ଅଭିଶାପ ରୂପେ ରୂପାନ୍ତରିତ ହୋଇଛି । ଏହି ସମସ୍ତ ଅନୁପାତିକ ଅସୁସ୍ଥତା ଫଳରେ ଆଧୁନିକ ନାରୀଜୀବନ ଗଭୀର ଭାବରେ ପୀଡ଼ିତ ହୋଇପଡ଼ିଛି । ଆତ୍ମକେନ୍ଦ୍ରିକ ଚିନ୍ତା, ଭୋଗପ୍ରବୃତ୍ତି, ବିଶ୍ଵବ୍ୟାପୀ ଶିଳ୍ପାତ୍ମକ ଓ ବ୍ୟବସାୟିକ ଦୃଷ୍ଟିଭଙ୍ଗୀ ନାରୀ ଜୀବନର ମର୍ଯ୍ୟାଦା ତଥା ମାନବତାକୁ ଅସ୍ତିତ୍ଵହୀନ କରୁଛି । ଏହି ପରିବେଶର ପ୍ରତିଫଳନ ଭାବେ ସେନାପତି ପ୍ରତ୍ୟୁମ୍ନକେଶରୀଙ୍କ “ପୂତନା” କାବ୍ୟ ନାରୀଜୀବନର ଗଭୀର ମନୋବେଦନାର ଦସ୍ତାବିଜ । କବି ଏଠାରେ ପୌରାଣିକ ପୂତନା ଚରିତ୍ରକୁ ଆଧୁନିକ ନାରୀ ଜଗତର ପ୍ରତୀକ ରୂପେ ଅଭିବ୍ୟକ୍ତ କରିଛନ୍ତି- ଯେଉଁଠାରେ ସେ ଅପମାନ, ନିର୍ଯ୍ୟାତନା, ଅବହେଳା ଓ ବିଦ୍ରୋହର ଆତ୍ମ-ସଂଘର୍ଷ ମାଧ୍ୟମରେ ମୁକ୍ତି ଓ ଉଦ୍ଧରଣର ଆକାଂକ୍ଷାକୁ ଉଜାରଣ କରୁଛି । କାବ୍ୟର ଆତ୍ମ ପାଲଟିଛି ମୁକ୍ତି ; ନାରୀ ଅସ୍ତିତ୍ଵ, ସ୍ଵପନ ଓ ସ୍ଵାଭିମାନର । ପୂତନା ନିଜ ଶାପକୁ ମୁକ୍ତିର ସଧନାରେ ପରିଣତ କରିଛି । ସମାଜକୁ ଦେଖେଇ ଦେଇଛି ଜଟିଳ ପରିସ୍ଥିତିରେ ମଧ୍ୟ ଆତ୍ମପ୍ରତିଭା ଓ ଆତ୍ମବିଶ୍ଵାସ ବଳରେ ନାରୀଟିଏ କେମିତି ସବୁ ଜିଣିପାରେ ଅନାୟାସରେ । ନିମ୍ନରେ ପୂତନା କାବ୍ୟର କିଛି ଆଭିମୁଖ୍ୟକୁ ସୁଚାଇ ଦିଆଯାଉଛି-

୧. ‘ପୂତନା’ ହେଉଛି ଏକ ମନୋବୈଜ୍ଞାନିକ କାବ୍ୟ । ଯେଉଁଠି ପୂତନା ମନୁଷ୍ୟର ଅନ୍ତଃସଂଘର୍ଷର ପ୍ରତୀକ -ସେ ନିଜ ମନରେ ଧୂଷ୍ଣତା ଓ ମାତୃସ୍ନେହର ଦ୍ଵନ୍ଦ୍ଵକୁ ଅନୁଭବ କରିଛି । ଶିଶୁ କୃଷ୍ଣଙ୍କୁ ବିଷଦେବା ସମୟରେ ତାର ହୃଦୟରେ ମାତୃଭାବ ଜାଗ୍ରତ ହୋଇଛି, ଯାହା ତାର ମନୋଭିନ୍ନତାର ସୂଚକ । କବି ଏଠାରେ ମାନବ ମନର ଗୁହ୍ୟ ପ୍ରତିସଂଘାତ, ଆତ୍ମଦ୍ଵନ୍ଦ୍ଵ ଓ ନୈତିକ ଆକୂଳତାକୁ ଚିତ୍ରିତ କରିଛନ୍ତି ।

୨. ପୂତନା ମାନବୀୟ ବେଦନା ଓ ନାରୀଜୀବନର ଜଟିଳ ସତ୍ୟର ଜୀବନ୍ତ ପ୍ରତୀକ । ସେ ଜନ୍ମରୁ ନାରୀ, କିନ୍ତୁ ସମାଜ ତାକୁ ରାକ୍ଷସୀ ରୂପି ଆବରଣରେ ଭାଙ୍ଗି ତାହାର ମାନବୀୟତାକୁ ଅସ୍ଵୀକାର କରିଛି । ସେନାପତି ପ୍ରତ୍ୟୁମ୍ନକେଶରୀ ଏହି ଚରିତ୍ର ମାଧ୍ୟମରେ ନାରୀର ଅସ୍ତିତ୍ଵ ହାନି, ନିର୍ଦ୍ଦୋଷ ମାତୃତ୍ଵର ବିକୃତି ଓ ସମାଜିକ ଅନ୍ୟାୟର ଅନ୍ତଃସ୍ରାବକୁ ସୁକୁମାର ଭାବେ ଉଦ୍ଘାସିତ କରିଛନ୍ତି । ପୂତନା ଭିତରେ ଥିବା ମାତୃସ୍ନେହ ଓ ଦୁଷ୍ଣତାର ଦ୍ଵନ୍ଦ୍ଵ ନାରୀଜୀବନର ଦାର୍ଶନିକ ଓ ମାନସିକ ଅନୁଭବକୁ ପ୍ରକାଶକରେ । ଏହି ଅର୍ଥରେ, “ପୂତନା” କେବଳ ଏକ ପୌରାଣିକ ଉପାଖ୍ୟାନ ନୁହେଁ, ବରଂ ନାରୀ ସ୍ଵାଧୀନତା ଓ ଆତ୍ମସଂଘର୍ଷର ପ୍ରତୀକ ।

୩. ସେନାପତି ପ୍ରତ୍ୟୁମ୍ନ କେଶରୀଙ୍କ ଉକ୍ତ ଲେଖନୀ ଅନ୍ଧବିଶ୍ଵାସ ଓ ଅଜ୍ଞାନତାର ଅନ୍ଧକାରକୁ ଚ୍ୟାଲେଞ୍ଜ କରିଛି । ସେ ମିଥ୍ୟୁ ଅନ୍ଧତାର ହତିଆର ଭାବେ ନୁହେଁ, ବରଂ ଜ୍ଞାନ ଓ ସଚେତନତାର ପ୍ରତୀକ ଭାବେ ବ୍ୟବହାର କରିଛନ୍ତି । “ପୂତନା” କାବ୍ୟରେ ସେ ଦେଖାଇଛନ୍ତି ଯେ ମିଥ୍ୟୁ ମାନବ ମନରେ ଲୁଚିରହିଥିବା ଅଜ୍ଞାତା ଓ ଭୟକୁ ଉଜାଗରକରି, ସତ୍ୟତାରପଥକୁ ଆଲୋକିତ କରେ । ପୂତନା ଏଠାରେ ଅନ୍ଧକାର, ମିଥ୍ୟା ଧାରଣା ଓ ଭୟର ପ୍ରତିନିଧି, ଯେଉଁଠାରେ କୃଷ୍ଣ ମୁକ୍ତି, ପ୍ରଜ୍ଞା ଓ ଜୀବନଦୀପ୍ତ ଜ୍ଞାନର ପ୍ରତୀକ ରୂପେ ଉପସ୍ଥିତ । ଏହି ରୂପକ ମାଧ୍ୟମରେ ସେନାପତି ମାନବଚେତନାକୁ ଅନ୍ଧବିଶ୍ଵାସରୁ ମୁକ୍ତକରି, ବୈଚାରିକ ଚେତନାକୁ ଜାଗ୍ରତ ଓ ଆଲୋକିତ କରିବାର ସନ୍ଦେଶ ଦେଇଛନ୍ତି ।

୪. ପୂତନା କାବ୍ୟ ଏକ ଆତ୍ମ-ଶୋଧନାତ୍ମକ ସୃଜନଯେଉଁଠିରେ କବି ଜୀବନର ଅନ୍ଧକାରକୁ ନିମଳ ସତ୍ୟର ଆଲୋକରେ ନିଶେଷ କରିବାର ପଥ ଦେଖାଇଛନ୍ତି ।

୫. କାବ୍ୟର ମୂଳ ଭାବ ହେଉଛି -ଜୀବ ଏବଂ ଇଶ୍ଵରଙ୍କ ମଧ୍ୟର ସମ୍ପର୍କ । ପୂତନା ଅଜ୍ଞାନ ଓ ମୋହର ପ୍ରତୀକ, ଯେଉଁଠାରେ କୃଷ୍ଣ ଜ୍ଞାନ ଓ ମୋକ୍ଷର ରୂପକ, ଚିତ୍-ଶକ୍ତି-ସଚେତନତାତଥାଆନନ୍ଦରସାର । ଯେତେବେଳେ ଜୀବ(ପୂତନା) ଅଜ୍ଞାନ ଭିତରେ ଥାଏ, ସେ ମୃତ୍ୟୁକୁ ପାଏ କିନ୍ତୁ ଯେତେବେଳେ ଜ୍ଞାନର ଚିତ୍-ଶକ୍ତି (କୃଷ୍ଣ) ତା'ର ଅନ୍ତରକୁ ସ୍ଵର୍ଣ୍ଣକରେ, ସେ ମୋକ୍ଷରେ ଲୀନ ହୁଏ । ଏହି ଦାର୍ଶନିକ ଆଭିମୁଖ୍ୟ ଏହି କାବ୍ୟର ଅନ୍ତଃତତ୍ତ୍ଵ । ବାସ୍ତବରେ ପ୍ରତ୍ୟୁମ୍ନ କେଶରୀଙ୍କ ‘ପୂତନା’ କାବ୍ୟ ଓଡ଼ିଆ ସାହିତ୍ୟରେ ଏକ ସାଙ୍କେତିକ ଓ ଦାର୍ଶନିକ ରଚନା ଭାବେ ବିଶିଷ୍ଟ ସ୍ଥାନ ଅଧିକାର କରିଛି । ଏହି କାବ୍ୟରେ ପୌରାଣିକ ମିଥ୍ୟୁ ଆଧୁନିକ ସାମାଜିକ ଓ ମନୋବୈଜ୍ଞାନିକ ପରିପ୍ରେକ୍ଷିରେ ପୁନଃବ୍ୟାଖ୍ୟା କରାଯାଇଥିବା ଫଳରେ ବେଶ୍ ଜନ ପ୍ରିୟତା ଅର୍ଜନ କରିଛି ।

ସହାୟକ ଗ୍ରନ୍ଥସୂଚୀ

୧. ଦେବତା, ସନ୍ତୋଷ : ପ୍ରତ୍ୟୁମ୍ନ କେଶରୀଙ୍କ କାବ୍ୟ ଦୃଷ୍ଟି, କୃତି ଓ





କୀର୍ତ୍ତି, ଏଧେନା ରୁକ, ୨୦୨୦, - ପୃ-୫୫

୨. ପଟ୍ଟନାୟକ, ଜିତେନ୍ଦ୍ରନାରାୟଣ :ସାଂପ୍ରତିକ ପାଶ୍ଚାତ୍ୟ ସମାଲୋଚନା
ତରୁ, ବିଦ୍ୟାପୁରୀ, ୨୦୦୭, ପୃ-୨୩

୩. ମହାନ୍ତି, ସୁଧର ଚନ୍ଦ୍ର :ପ୍ରାଚ୍ୟ ପାଶ୍ଚାତ୍ୟ କାବ୍ୟତତ୍ତ୍ୱ, ଏ.ଏକ ମିଶ୍ର,
ପଲ୍ଲିଶର୍ମା, ୨୦୧୭-ପୃ-୨୮

୪. ମିଶ୍ର, ଇନ୍ଦୁ: ମିଥ୍ ଓ ଏହାର କାବ୍ୟିକ ପ୍ରୟୋଗ, ଗ୍ରନ୍ଥମନ୍ଦିର, ୧୯୮୪

୫. ସ୍ୱାଇଁ, ଦିଲୀପ କୁମାର, ପ୍ରାଚ୍ୟ ପାଶ୍ଚାତ୍ୟ ଓ ପ୍ରାଦେଶିକ ସାହିତ୍ୟ
ତତ୍ତ୍ୱ, ବିଜୟିନୀପଲ୍ଲିକେଶନ୍, ୨୦୧୯ ପୃ-୨୨୮

୬. ତତ୍ତ୍ୱେବ - ପୃ - ୨୭୫

୭. ଶତପଥୀ, ପ୍ରତିଭା, ଉତ୍ତର-ଆଧୁନିକ ଓଡ଼ିଆ କବିତା ଓ ଅନ୍ୟାନ୍ୟ
ପ୍ରବନ୍ଧ, ଗ୍ରନ୍ଥମନ୍ଦିର, ୧୯୧୯, ପୃ-୨୪



ବିମର୍ଶ
BINDU BIMARSHA...

FIELD	DETAILS	PLAGIARISM QR
FUNDING STATEMENT	This research received no external funding	
CONFLICT OF INTEREST	No	
PLAGIARISM TEST	Yes (Drillbit)	
SIMILARITY INDEX	0 %	
ETHICAL APPROVAL	Not applicable	
CITE:	Padhan, Babulu. "Mitha Prayogara Prasangikata O 'Putana' Kabyara Abhimukhya." <i>Bindu Bimarsha</i> , vol. 2, no. 2, Apr. 2026, pp. 39–44. Crossref, https://doi.org/10.64647/bb.vol.2.issue.2.2026.8 .	

